



- ବସ୍ତୁ ଓ ସେବା କର ପ୍ରଚଳନ ବ୍ୟବସ୍ଥାର ଅଗ୍ରଗତି ସମୀକ୍ଷା କଲେ ପ୍ରଧାନମନ୍ତ୍ରୀ
- GST ନେଟୱାର୍କର ସାଇବର ସୁରକ୍ଷା ଉପରେ ଗୁରୁତ୍ୱ ଦେବାକୁ ପରାମର୍ଶ
 - “ଏକ ରାଷ୍ଟ୍ର, ଏକ ବଜାର, ଏକ ଟିକସ” ପ୍ରଣାଳୀର ସୁଫଳ ସାଧାରଣ ଲୋକଙ୍କ ପାଖରେ ପହଞ୍ଚାଇବାକୁ ବିଭିନ୍ନ ବିଭାଗକୁ ନିର୍ଦ୍ଦେଶ
 - ଜିଏସଟି ସୂଚନା ପାଇ ଆରମ୍ଭ ହେଲା ଟ୍ବିଟର ହେଣ୍ଡଲ - @askGst_GOI, ନିଃଶୂଳ ଟେଲିଫୋନ ସେବା - 1800-1200-232

Posted On: 05 JUN 2017 5:05PM by PIB Bhubaneswar

ପ୍ରଧାନମନ୍ତ୍ରୀ ଶ୍ରୀ ନରେନ୍ଦ୍ର ମୋଦୀ ବସ୍ତୁ ଓ ସେବା କର (GST) ପ୍ରଚଳନ ବ୍ୟବସ୍ଥାର ଅଗ୍ରଗତି ନେଇ ସମୀକ୍ଷା କରିଛନ୍ତି । ଆଜି ନୂଆଦିଲ୍ଲୀରେ ପ୍ରଧାନମନ୍ତ୍ରୀଙ୍କ ଦ୍ୱାରା ଆହୁତ ଏହି ଉଦ୍ଦେଶ୍ୟରେ ବୈଠକରୁ ମିଳିଥିବା ସୂଚନା ଅନୁଯାୟୀ ଜୁଲାଇ ପହିଲାରୁ ସମଗ୍ର ଦେଶରେ GST ଟିକସ ବ୍ୟବସ୍ଥା ପ୍ରଚଳନ କରାଯିବ । ପ୍ରାୟ ଅଡ଼େଇ ଘଂଟା ଧରି ଚାଲିଥିବା ଏହି ସମୀକ୍ଷା ବୈଠକରେ କେନ୍ଦ୍ର ଅର୍ଥ ଓ ଔଦ୍ୟୋଗିକ ବ୍ୟାପାର ମନ୍ତ୍ରୀ ଶ୍ରୀ ଅରୁଣ ଜେଟଲୀ, କ୍ୟାବିନେଟ ସଚିବ, ପ୍ରଧାନମନ୍ତ୍ରୀଙ୍କ କାର୍ଯ୍ୟାଳୟ ତଥା ଅର୍ଥ ମନ୍ତ୍ରଣାଳୟର ବରିଷ୍ଠ ଅଧିକାରୀମାନେ ଯୋଗ ଦେଇଥିଲେ ।

ବୈଠକ କାଳରେ ପ୍ରଧାନମନ୍ତ୍ରୀ GST ବ୍ୟବସ୍ଥାର କେତେକ ନିର୍ଦ୍ଦିଷ୍ଟ ଦିଗ ଉପରେ ଆଲୋଚନା କରି ସମୀକ୍ଷା କରିଥିଲେ । ବିଶେଷ ଭାବେ GST ନେଟୱାର୍କ ତଥା ଆଇଟି ବ୍ୟବସ୍ଥାର ପ୍ରସ୍ତୁତି, ଏହି ବ୍ୟବସ୍ଥାରେ ନିୟୋଜିତ ହେବାକୁ ଥିବା ମାନବ ସମ୍ବଳକୁ ଚାଲିମ ପ୍ରଦାନ ଏବଂ ଅନ୍ୟାନ୍ୟ ସମ୍ପୃକ୍ତ ବିଭାଗଗୁଡ଼ିକର ଅଧିକାରୀ ଓ କର୍ମଚାରୀଙ୍କୁ ପ୍ରଶିକ୍ଷଣ, GST ସମ୍ପର୍କିତ ବିଭିନ୍ନ ସାଧାରଣ ସମସ୍ୟା ଜଡ଼ିତ ପ୍ରଶ୍ନର ସରଳ ଉତ୍ତର ଓ ସୂଚନା ପ୍ରଦାନ ଏବଂ ତଦାରଖ ବ୍ୟବସ୍ଥା ନେଇ ପ୍ରଧାନମନ୍ତ୍ରୀ ବିଚାର ବିମର୍ଶ କରିଥିଲେ । ବ୍ୟାଙ୍କ ସହ GST ନେଟୱାର୍କର ସମ୍ପୃକ୍ଷଣ, ଟିକସଦାତାମାନଙ୍କର ଅନୁଭୂତିକରଣ, ଆଇଟି ବ୍ୟବସ୍ଥାର ସମନ୍ୱୟ ରକ୍ଷା ଏବଂ GST ନେଟୱାର୍କର ସୁରକ୍ଷା ସମ୍ପର୍କିତ ବିଷୟଗୁଡ଼ିକ ଉପରେ ବ୍ୟାପକ ଭାବେ ପ୍ରଧାନମନ୍ତ୍ରୀଙ୍କୁ ଅବଗତ କରାଯାଇଥିଲା ।

GST ଓ ଏହାର ନେଟୱାର୍କ ବ୍ୟବସ୍ଥା ସମ୍ପର୍କିତ ବିଭିନ୍ନ ପ୍ରଶ୍ନର ଚକ୍ରାଳ ଉତ୍ତର ପ୍ରଦାନ ଲାଗି ଏବେ କେନ୍ଦ୍ର ସରକାର ଏକ ନୂତନ ଟ୍ବିଟର ହେଣ୍ଡଲ ସୃଷ୍ଟି କରିଛନ୍ତି । ଏହା ହେଲା - @askGst_GOI । ଏହି ନୂତନ ଟ୍ବିଟର ହେଣ୍ଡଲକୁ ଚାଲୁ କରାଯାଇଥିବା ବେଳେ ଆଉ ଏକ ଟୋଲ ଫ୍ରି ନମ୍ବର ମଧ୍ୟ ପ୍ରତିଷ୍ଠା କରାଯାଇଛି । ଏହି ନିଃଶୂଳ ଫୋନ ନମ୍ବର ହେଲା - 1800-1200-232 ।

ପ୍ରଧାନମନ୍ତ୍ରୀ କହିଥିଲେ ଯେ, ବସ୍ତୁ ଓ ସେବା କର ବ୍ୟବସ୍ଥା କାର୍ଯ୍ୟକାରୀ କରିବା ଦିଗରେ ସବୁ ରାଜନୈତିକ ଦଳ, ଶିକ୍ଷ ଓ ବାଣିଜ୍ୟ ସଂଗଠନ ଏବଂ ଅନ୍ୟାନ୍ୟ ଭାଗିଦାରମାନଙ୍କର ସମନ୍ୱିତ ପ୍ରୟାସ ସରକାରଙ୍କୁ ସାହାଯ୍ୟ କରିଛି । ଭାରତର ଅର୍ଥ ବ୍ୟବସ୍ଥା କ୍ଷେତ୍ରରେ ତଥା ଟିକସ ସଂସ୍କାର ଦିଗରେ ଏହା ଏକ ଐତିହାସିକ ପଦକ୍ଷେପ ଯାହାକି ଆମର ଅର୍ଥନୀତିକୁ ନୂତନ ଦିଗଦର୍ଶନ ଦେବ ।

GST ବ୍ୟବସ୍ଥାରେ ଯେପରି ଦେଶର ସାଧାରଣ ଲୋକଙ୍କୁ ସୁଫଳ ଓ ଉପକାର ମିଳିବ ସେ ଦିଗରେ ସରକାରୀ ଅଧିକାରୀ ଓ କର୍ମଚାରୀମାନେ କାର୍ଯ୍ୟ କରିବାକୁ ପଡ଼ିବ । “ଏକ ରାଷ୍ଟ୍ର, ଏକ ବଜାର, ଏକ ଟିକସ” ପ୍ରଣାଳୀ କାର୍ଯ୍ୟକାରୀ କରିବା କ୍ଷେତ୍ରରେ ଯେପରି କୌଣସି ବାଧା ବନ୍ଧନ ନ ରହେ ସେ ଦିଗରେ ଶତତ ଯତ୍ନଶୀଳ ହେବାକୁ ପ୍ରଧାନମନ୍ତ୍ରୀ ସମସ୍ତ ଅଧିକାରୀଙ୍କୁ ନିର୍ଦ୍ଦେଶ ଦେଇଥିଲେ ।

ପ୍ରଧାନମନ୍ତ୍ରୀ କହିଥିଲେ ଯେ, ସାଇବର ସୁରକ୍ଷା ଏବେ ଏକ ବଡ଼ ପ୍ରଶ୍ନ ହୋଇଛି । GST ନେଟୱାର୍କ କାର୍ଯ୍ୟକାରୀ କରାଯିବା ବେଳେ ସାଇବର ସୁରକ୍ଷାର ବିଭିନ୍ନ ଦିଗ ପ୍ରତି ମଧ୍ୟ ବିଶେଷ ଭାବେ ଧ୍ୟାନ ଦେବାକୁ ପ୍ରଧାନମନ୍ତ୍ରୀ ମୋଦୀ ସବୁ ବିଭାଗ ଓ ଅଧିକାରୀମାନଙ୍କୁ ନିର୍ଦ୍ଦେଶ ଦେଇଥିଲେ ।

(Release ID: 1491971) Visitor Counter : 2

